

# Happarar skulu steðgast

Á Kommunuskúlanum í Havn hava tey heilt greiðar mannagongdir, tá happing tekur seg upp. Øll foreldrini fáa fráboðan um trupulleikan, sum samstundis verður tikið upp í flokkinum. Eisini er ein telefonlinja, har næmingar kunnu ringja, um tey verða happað, men ikki tora at siga tað í skúlanum

## HAPPING

Anna V. Ellingsgaard  
anna@sosialurinn.fo

Harriet P. Vágadal, lærari á Kommunuskúlanum í Havn, er ein av teimum, sum hevur tikið stig til at gera nakað fíkkiligt, tá happing tekur seg upp í flokkinum. Hon hevur millum annað verið við til at gera ein faldara, sum vendir sær til foreldur og næmingar, har greitt verður frá, hvat happing er fyri nakað, og hvørjar avleiðingar tað hevur. Eisini varðar Harriet av eini telefonlinju, har næmingar, sum verða happaði ella vita um happing í flokkinum, kunnu venda sær. Telefonlinjan hevur



Tað er ikki altíð nøkur loysn, at flyta tann happaða úr flokkinum ella skúlanum, tí happarin finnur sær skjótt eitt nýtt offur, sigur Harriet P. Vágadal, lærari á Kommunuskúlanum

virkað í út við eitt ár, og higartil hava ikki so fáir næmingar nýtt hendan møguleika.

## Happararnir

Harriet greiðir frá, at fyri tey allarflestu er tað sera flovisligt og mannminkandi at verða happað. Tí gera happingaroffur ofta nógv fyri at fjala út yvir trupulleikan, og tað skal ofta nógv til, áðrenn tey sjálvi venda sær til onkran vaksan at biðja um hjálp.

Tí er tað eisini so umráðandi at bæði foreldur og lærarar eru tilvitaði um tekinini um happing og ikki minst ta fjaldu happingina, sum ofta er verri enn tann sjónliga. Eru vit tað, eri eg sannførd um at tað bæði ber til at forða og steðga happing, sigur Harriet.

Sum tekin um happing nevnr Harriet strongd, at næmingurin roynir at flyggja og heldur seg fyri seg sjálfan í skúlanum ella skulkar illa fyri at sleppa undan happingini.

Teir fjaldu happarnir eru ofta ringir at fáa eyga á, tí teir ofta duga serliga væl at vera fittir og vinarligar móti lærarum og stjóranum. Hetta eru næmingar, sum duga væl at samla onnur rundan um seg, og fáa tey at gera tað skitnað ar-

beiðið, tá onkur skal happast. Samanumtikið kann sigast um apparar, at teir eru serliga óvundsjúklir og tola illa at fáa kapping.

## Mekling ikki altíð ein loysn

Sjálv meinar Harriet, at vit fyrst eiga at seta fokus á happaran, tá happing tekur seg upp í flokkinum. Hann eigur at konfronterast við avleiðingarnar av happingini. Eydast tað ikki at fáa hann at broyta atburð, eigur hann kanska at verða fluttur úr flokkinum. Í øllum førum er tað ikki nøkur loysn at flyta tann happaða úr flokkinum, tí happarin finnur sær skjótt eitt nýtt offur.

Harriet heldur hugskotið við skúlamekling verða eina møguliga loysn, um happingini bert hevur staðið uppá í stutta tíð. Hevur ein næmingur hinvegin verðið happaður í árávis, heldur Harriet tað ikki vera ráðiligt, at konfrontera hann við happaran.

Ein næmingur, sum hevur verðið happaður áhaldandi í fleiri ár, er ofta so niðurbrotin og illa fyri sálarliga, at hann ikki torir ella megnar at standa andlit til andlit við happaran, sum kanska situr har við einum skeivum smíli og lúnskum

eygnabrá. Tá kann talan ikki blíva um samskipti á sama støði, og tí gevur tað ikki so nógv meining við einum meklara, heldur Harriet, sum sjálf hevur roynt hendan háttin at steðga happing.

Í teimum førum, har happing hevur verið ein trupulleiki í einum flokki hjá Harriet, hevur hon heldur tosað fyrst við allan flokkinum, hvat happing í grundini er fyri nakað, og hvussu stóran skaða tað kann gera.

Hetta snýr seg grundleggjandi um, at næmingar læra at síggja, at soleiðis hevur ongin rætt til at uppføra seg. At teir læra at seta seg inn í støðuna hjá einum, sum verður happaður og í heila tikið broyta hugburð til, hvussu vit eiga at vera ímóti øðrum menneskjum, sigur Harriet.



**KAUPTHING**  
Virðisbrævameklarafelag



Vika 40, 2005  
www.kaupthing.fo

## Oljuprísurin lækkaður 20%

### MARKNAÐARRÁK

nakað serligt.

Oljuprísurin er lækkaður hendan seinasta mánaðin, og í farnu viku lækkaði hann heili 10%, úr 63 til 57 dollarar fyri tunnuna (Brent). Hann er nú lækkaður umleið 20% síðan Katrinu. Tað var væntandi, at hann lækkaði eitt sindur eftir at hava rokkið 70 dollarar fyri tunnuna. Vit vænta tó, at hann innan ov leingi hækkar aftur upp ímóti 70 dollarum. Fríggjadagin kom amerikanska arbeiðsmarknaðarfrágreiðingin fyri septembur. Tað er enn óvist, hvussu nógv hon er ávirkað av ódnunum Katrinu og Ritu. Tí taka fleggjarar hana hesuferð í minni álvara enn vanligt. Hon vísti seg at vera nógv betri enn væntað, men hvørki parta- ella lánsbrævamarknaðurin flutti seg

### Realkreditlansbrøv í andgletti

Lánsbrævaarenturnar hildu áfram at hækka spakuliga í farnu viku (sí mynd). 10-ára danska rentan er nú 3,13%. Hetta er seinasti mánaðin, lántakarar kunnu innloysa realkreditlán í úrtíð til januar-termína. Um tað verða fáar innloysingar, geva hesi realkreditlansbrøv gott avkast í mun til statslánsbrøv.

### Partabrev lækkaði

Íleggjarar á partabrevamarknaðinum gjørdur sær í farnu viku dælt av tí stóru virðisóking, sum hevur verið á partabrevum sum heild síðan august. Tað fekk norrøn partabrev at lækka 2,3% í vikuni. Hendan vikan er byrjað við eini

lítlari hækking. Nú byrja virkini at kunngera roknskap fyri 3. ársfjórðing, og hetta fer at seta dám á partabrevini hendan mánaðin. Hesa vikuna koma tvey sera týðandi virkir við roknskapi, tað eru Apple Computer og General Electric. Greinarar vænta hækkingar inn tøkur hjá


báðum.

### Hesa vikuna


Hesa vikuna verður USA í andgletti. Tað koma tíðindi frá tjóðbankanum, og fríggjadagin koma álitis-, sølu- og prívastartøl. Til fríggjadagin kann væntast, at fríggjarmarknaðirnir

framvegis fara at meta seg eftir oljuprísinum. Partabrevamarknaðirnir fara harafturat at leggja dent á roknskaparkunngerðir fyri 3. ársfjórðing.

### Donsk 10-ára renta



### Visital fyrri norrøn partabrev



### Gjaldoyru

	Kursur	+/- %	
USD	615,18	-0,9%	↓
JPY	5,40	-1,2%	↓
GBP	1.083,45	-1,0%	↓
NOK	94,36	-0,4%	↓

### Íløgufelag

	Kursur	+/- %	
Lánsbrøv í DKK	105,70	-0,1%	↓
Evru Lánsbrøv	175,57	-0,1%	↓
Norrøn Partabrev	101,00	-2,3%	↓
Altjóða Vøkstur	66,51	-3,6%	↓

Broytingar eru útroknaðar í mun til fyrri viku síðan. Myndirnar vísa gongdina seinastu 3 mánaðirnar.